

ta ratou nei ra huihui ki tekarakia. I puta te Ariki ki ana akonga i te ra tuatahi o te wiki. I tau iho te Wairua Tapu i te ra tuatahi o te wiki. Huihui ai nga akonga ki te karakia i te ra tuatahi o te wiki (Mahi, 20. 7) I whakahau a Paora ko nga kohikohi mo te hunga tapu mo te ra tuatahi o te wiki (I Kori, 16. 2) I karangatia e te Apotoro e Hoani taua ra ko te o te ARIKI (Whaka, 1. 10).

Titiro tatou ki te Apotoro ki a Paora ki te tino Apotoro o nga Tauwi. Ina tona ahua he 'Hiperu no nga Hiperu' (Piripai, 3. 5): 'no te titorehanga pakeke rawa o te karakia o nga Hurai no to nga Parihi (Mahi, 26. 5):' to te tika, ara to tera i te ture, kaore he kupu moku' (Piripai, 3. 6) ka kaha nei taana raupatu i te pupuri i te Hapati ka uaua nei ia kia puritia ko te RA Aranga o to tatou Ariki o Ihu Karaiti. I mea ai ia 'mei kaua a te Karaiti i ara he moumou noa to koutou whakaponu' (I Kori, 15. 14).

HE MIHI KI NGA WIREMU.

Ki oku hoa minita o AOTEAROA:—

E hoa ma kia ora huihui ano tatou me to tatou Pihopa. Ehara, e te hoa ma, he ki puhake ake no te ngakau i te mihi ki tenei aroha nui o nga Wiremu, no konei ka whakatinana ake i te mihi. Kaore ra he aroha hei rite mo tenei te nui. Me ki he rau nga tamariki a nga minita, a na. e hia ena rau pauna? No reira e tamariki ma he awhina nui tenei i o koutou matua. Ko te tumanako me kore etahi o koutou e whiwhi ki etahi turanga honore, kia ea ai tenei aroha nui.

Kia ora nga Kai-Tiaki o te tahua a nga Wiremu.

H. Keremeneta,

PIPIRIKI: 8-1-29.

HE MIHI HE KOA.

E mihi ana e koa ana te ngakau mou e Ta Apirana Ngata ka eke nei ki ena taumata ikeike. Kia kaha kia uaua ki te kukume tahi atu i to iwi maori kia eke atu ki nga taumata e ora nei e tipu nei te iwi pakeha.

Kua whai mahunga i a koe te Haahi. Tena 'Hanga he tinana mo to iwi maori, ara he waewae takataka he ringaringa ahu whenua.

Ehara i te tohutohu, engari he koa. Kia tiaho raia to ngakau aroha ki tou iwi maori.

H. Keremeneta,

PIPIRIKI: 8-1-29.